

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ aṣṭapañcāśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭapañcāśaḥ sargaḥ ॥

pathi vividhāmāśaṅkāṃ kurvato lakṣmaṇasahitasya
śrīrāmasya svāśramē āgamaṇaṃ tatra sītāmadṛṣṭvā
vyathāyāṃ nimajjanam

sa dṛṣṭvā lakṣmaṇaṃ dīnaṃ
sūnyaṃ daśarathātmajaḥ |
paryapṛcchata dharmātmā
vaidēhīmāgataṃ vinā ॥ 3.58.1 ॥

prasthitaṃ daṇḍakāraṇyaṃ
yā māmanujagāma ha |
kva sā lakṣmaṇa vaidēhī
yāṃ hitvā tvamihāgataḥ ॥ 3.58.2 ॥

rājyabhraṣṭasya dīnasya
daṇḍakān paridhāvataḥ |
kva sā duḥkhasahāyā mē
vaidēhī tanumadhyamā ॥ 3.58.3 ॥

yāṃ vinā nōtsahē vīra
muhūrtamapi jīvitum |

kva sā prāṇasahāyā mē
sītā surasutōpamā || 3.58.4 ||

patitvamamarāṇām hi
pṛthivyāścāpi lakṣmaṇa |
vinā tām tapanīyābhām
nēcchēyaṃ janakātmaḥ || 3.58.5 ||

kaccijīvati vaidēhī
prāṇaiḥ priyatarā mama |
kaccit pravrajanaṃ vīra
na mē mithyā bhaviṣyati || 3.58.6 ||

sītānimittaṃ saumitrē
mṛtē mayi gatē tvayi |
kaccit sakāmā kaikēyī
sukhitā sā bhaviṣyati || 3.58.7 ||

saputrarājyāṃ siddhārthāṃ
mṛtaputrā tapasvinī |
upasthāsyati kausalyā
kaccit saumyēna kaikayīm || 3.58.8 ||

yadi jīvati vaidēhī
gamiṣyāmyāśramaṃ punaḥ |
saṃvṛttā yadi vṛttā sā
prāṇāṃstyakṣyāmi lakṣmaṇa || 3.58.9 ||

yadi māmāśramagataṃ
vaidēhī nābhibhāṣatē |

puraḥ prahasitā sītā
 vinaśiṣyāmi lakṣmaṇa || 3.58.10 ||

brūhi lakṣmaṇa vaidēhī
 yadi jīvati vā na vā |
 tvayi pramattē rakṣōbhi -
 rbhakṣitā vā tapasvinī || 3.58.11 ||

sukumārī ca bālā ca
 nityaṃ cāduḥkhabhāginī |
 madviyōgēna vaidēhī
 vyaktaṃ śōcati durmanāḥ || 3.58.12 ||

sarvathā rakṣasā tēna
 jihmēna sudurātmanā |
 vadatā lakṣmaṇētyuccai -
 stavāpi janitaṃ bhayam || 3.58.13 ||

śrutaśca manyē vaidēhyā
 sa svarah sadṛśō mama |
 trastayā prēṣitastvaṃ ca
 draṣṭuṃ mām śīghramāgataḥ || 3.58.14 ||

sarvathā tu kṛtaṃ kaṣṭaṃ
 sītāmutsṛjatā vanē |
 pratikartuṃ nṛśaṃsānām
 rakṣasām dattamantaram || 3.58.15 ||

duḥkhitāḥ kharaghātēna
 rākṣasāḥ piśitāśanāḥ |

taiḥ sītā nihatā ghōrai -
rbhaviṣyati na saṃśayaḥ || 3.58.16 ||

ahō'smi vyasanē magnaḥ
sarvathā ripunāśana |
kiṃ tvidānīm karisyāmi
śaṅkē prāptavyamīdrśam || 3.58.17 ||

iti sītāṃ varārōhāṃ
cintayannēva rāghavaḥ |
ājagāma janasthānaṃ
tvarayā sahalakṣmaṇaḥ || 3.58.18 ||

vigarhamāṇō'nujamārtarūpaṃ
kṣudhāśramēṇaiva pipāsayā ca |
viniḥśvasaṅśuṣkamukhō viṣaṇṇaḥ
pratiśrayaṃ prāpya samīkṣya śūnyam || 3.58.19 ||

svamāśramaṃ sa pravigāhya vīrō
vihāradēsānanusṛtya kāṃścit |
ētattadityēva nivāsabhūmau
prahr̥ṣṭarōmā vyathitō babhūva || 3.58.20 ||

|| ityārṣē śrīmadrāmāyaṇē vālmīkiyē ādikāvye
aranyakāṇḍē aṣṭapañcāśaḥ sargaḥ ||